


ዓርቢ ስቕለት 2004 ዓ. ም.

(13-4-2012)

ገባባት፡ ኢሳያስ 52፡13-53፡12፤ ዕብ. 4፡14-16 5፡7-9፤ ዮሐ 19፡16-ፍ



አጽኅነ ርእሶ ኢየሱስ ወይቤ ተፈጸመ ኩሉ

ዓርቢ ስቕለት ፍልይቲ ዕለት ድኅነትና ዝተፈጸመላ እያ። ብፍሉይ ጸሎትን ጸምን ነብዕላ ንዝክራ አሎና። ተዘክሮና ነቲ ምእንታና ዝሞት ክርስቶስ መሲልና ክንክእል ንምሉእ ድኅነት አስተማቂርና ክንክእል ምእንቲ እዩ። ሕይወትና አብቲ አምላኽ ዝደልዮ አእቲና ንኃጢአት ክንመውት ምእንቲ እዩ። ዕለተ ዓርቢ ናይ ነፍስወከፍና መዓልቲ ኮይና ክትውዕል ኩልና ክንሳተፋ ንኹሉ ኃጢአትና ውድቀትና አንጺሕና ክንክእል እሞ ንአምላኽ ምስኡ ፍጹም ርክብ ገርና ንሓዲስ ሕይወት ክንጅምር ፍቓደኛታት ኮና ክንርከብ። ናይ ሎሚ ዓርቢ ስቕለትና አብቲ ናይ ግልና ድኽመትን ውድቀትን አቲና ክንርኢ እሞ ንአምላኽ ምሕረቱ ርኢና ክንክእል ሓግዘና ክንብሎ።

ሓደ መዓልቲ ቅዱስ ጴጥሮስ ካብ መንግስተ ሰማይ አማዕድዩ ጠመተ እሞ ብማዕዶ ይሁዳ አብ ኢዱ ንእሽቶይ ባኮ ተሰኪሙ ክመጽእ ረአዮ። ብማዕዶ ጸዊዑ ይሁዳ አበይ ትኸይድ አሎኻ ኢልዎ። ይሁዳ ኸአ ንአኻ ክርኢ በሎ፤ ጴጥሮስ ከአ ንስኻ ከሓዲ ንጎይታ አሕሊፍካ ዝሃብካ እሞ አብ ስቕለት ዘብጻሕካዮ ኢኻ ስለዚ አብዚ ክትመጸና አይግብአካን እዩ፤ ንምጳኑ ጸርካዮ ዘሎኻ እንታይ እዩ ኢሉ ሓቲትዎ ቅረብ እሞ ርኤ ኢልዎ ይሁዳ። ቅርብ ምስ በሎ ይሁዳ ነቲ ጸርዎ ዝነበረ ባኮ ክፍት አቢልዎ እሞ አብ ውሽጡ ተባዕታይ ደርሆ ርእዩ። ኸው ጴጥሮስ እንታይ እዩ እዚ ኢሉ ሓቲትዎ። ይሁዳ ኸአ ረሲዕካዮ ዲኻ እናበለ እቲ ደርሆ ነቀወ፤ ኸው ጴጥሮስ ሱቕ በለ ይሁዳ ኸው ሕጂኽ ትዝክር ዲኻ ኢልዎ፤ ንፉዕ ሰብ አይኮንካን አነ ንመምህርና አሕሊፈ ሂበዮ ንስኻ ከአ ክሒድካዮ ኢልዎ ይብሃል።

ዓርቢ ስቕለት ጥቕልል አቢልና ክንርእዮ ከሎና ኢየሱስ ንሞት ተፈሪዱ፤ ተሰቂሉ ደም ፈሲሱ ሞይቱ። ብኻልእ ሸነኽ ከአ ኩኖ እዚ እንርእዮ ዓቢ ስቓይ ዝኾኖ ጴጥሮስን ይሁዳን ካብቶም ዘፍቅሮም አርድእቱ ዝመሃሮም ንኹሉ ተአምራታት ክገብር ዝረአዩ ንስኻ መስሕ ኢኻ ዝብሉ ዝነበሩ ብድፍረት አሕሊፎም ክህብዎ ከለዉን ክሕደት ክወርዶ ክርኢ እንከሎ እዩ። ይሁዳ አሕሊፉ ክህቦ ካብ መአዲ ወጺኡ ብጸልማት ክኸይድ እንከሎ ክርእዮ እንከሎ ክንደይ ጉህዩ ይኸውን። ንጴጥሮስ እናአሳቕይዎ ክሓልፍ እንከሎ ምስ ረአዮ እንታይ ተሰሚዕዎ ይኸውን።

ሎሚ እውን ኢየሱስ ብዝተፈላለየ ምኽንያት ይሳቕ አሎ፤ ብዙሓት ከም አምላኽ ክቕበልዎ ዘይደልዩ ክርኢ እንከሎ እሞ ስሙ ከካፍኡ ክርኢ እንከሎ። አብ ታሪኽ ቤተ ክርስትያን ብዙሓት

ከሐድቲ መናፍቅን አብ ዝተፈላለየ እዋን ከምዝተንስኡ ንርኢ። አብዚ እዋና እውን መሊኦም ንኢየሱስ ከምቲ ንሶም ዝደልይዎ ገሮም እናኣቕረቡ ዝጉዓዙ ንእምነት ብቲ ናቶም መንገዲ ዝዘርግሑ ንብዙሓት አብ ገጋ ዘውድቑ ንርኢ ኢና። ንአምላኽ ተቐቢለዮ እናበልካ ንመገዲ ጥፍኣት ሒዞም ዝጉዓዙ ውሑዳት አይኮኑን። ከም ይሁዳን ጴጥሮስን ይኸሕዱ ናቶም መገዲ ይመርጹ ንኢየሱስ ዳግም ይሰቕልዎ። እዚ ኹሉ ነቲ ናይ ክርስቶስ ትምህርቲ ዘይናቱ ትርጉም ንምሃብን ንግጉይ መገዲ ጥፍኣት ንምሕባርን ዝኸውን እዩ። አብ ገለ እዋን ናይ ሓሶት መሲሓት መጺኦም ዘገገይዎም ውሑዳት አይኮኑን። ናይ ሓሶት መናፍቕ ክንፋሕ እንከሎ ናይ ብዙሓት እምነት ፈተና ይበዝሑ። አንጻር ክርስትና ዝኾነ ክፋእ ክዘረብ እንከሎ ከምዘይናትና ገርና ንርእዮ። ምዉት ክርስትና ሒዞም ዝጉዓዙ ውሑዳት አይኮኑን።

ኩሉ እንተ ረኤና እዋ አብ ነፍስና እንተ ተመለስና ንሕና እውን ካብ ጥልመትን ክሕደትን ነጻ አይኮናን። ከም ጴጥሮስ ይሁዳ ዝገበሮ ጥራሕ ንርኢ፤ ነቲ ንሕና ዝገበርናዮ ብዝተፈላለየ መገዲ ዝኸሓድናዮ አይንርእን። ንገለ ትምህርትታቱ አይንአምነሉን ንገለ ከአ ንጠራጠረሉ እዋ ንኸሕዶ። ንኹሉ ጊዜ አሎና ንአምላኽ ዝኸውን ጊዜ ግን የብልናን። ይሁዳ ክርስቶስ ካብ ኩሉ ዝበለጸን ዝኸበርን እንከሎ ብሰላሳ ቅርሲ ሸይጥዎ። ንሕና እውን ምስ ሰብአዊ ድለታትና ክነዛምዶ ጥራሕ ከሎና ንሰብአዊ ሕግታትና ልዕሊ ናይ አምላኽ ሕግታት ክንርኢ ከሎና፤ ከይተናዘዝና ቅዱስ ቍርባን ክንቅበል ከሎና፤ አብ ቅድሚ ካልኣት ሓፊርና ወይ ፈሪህና ምዝራብ ብዛዕብኡ ክንኣቢ ከሎና ወይ አብ ቅድሚ ካልኣት ጸሎት ምግባር ወይ ንክርስትናና ዝምስክር ምግባር ክንኣቢ ከሎና ንኸሕዶ አሎና።

በዚ ዕለት ቤተ ክርስትያን ምእንቲ ድሕነትና ዝተኸፍለ ዋጋ ክንፈልጥ እዋ ክንምለስ ትደልየና አላ። ናይ ጠል ወይ በግዕ ደም አይኮነን ናይ አምላኽ ደም እዩ። እዚ ደም እዚ ምእንቲ ድሕነትናን ሕድገት ኃጢአትናን ዝተኸፍለ እዩ። ቤተ ክርስትያን ነቲ ምእንታና ዝፈሰሰ ደም ዓቢ ግምት ክንህበ ትደልየና። “ብዋጋ ኢኹም ዝተዓደግኩም ስለዚ ንአምላኽ ብሰብነትኩም አኽብሮዎ” (1ቆሮ 6:20)፤ ሽዑ ምስኡ ኮንኩም ንመናፍስቲ ሸይጣን፤ ናይ ሓሶት ሕመታ፤ መስሓቲ ተንኮላት ንአምላኽነት ኢየሱስ ዘኸሕዱ እዋ ንእምነት ዘሕድጉ ሰዓርዎም ይብለና። በዚ ዕለት ቤተ ክርስትያን እምነትናን ተወፋይነትናን ክነሓድስ ትዕድመና አላ። ንኢየሱስ ብሰብነትናን ምስክርነትና ክንቅበሎ፤ ክንሕልዎ፤ ክንከላኸለሎ።

ቶማስ ናይ ኢየሱስ ትንሣኤ ምስተጠራጠረ እዋ እንደገና ርእዩ ምስ አመነ ከምዚ ኢሉ፡ “ንይታይን አምላኽይን” (ዮሐ 20:28) ኢሉ እምነቱ ከም ዝሓደሰ፤ ከምቲ ጴጥሮስ ክሕደቱ ምስ ተረድኦ ዝተጣዕሰ እምበር ከም ይሁዳ ከይተመልሰ ዝሞተ፤ ዘይኮነስ ክንምለስ ንሕተት አሎና። ጴጥሮስ አብ ውድቀቱ ጥራሕ አይተረፈን ንኢየሱስ ሰለስተ ጊዜ አፍቅረካ እየ እናበለ ፍቕሩ ሓዲሱ ገሊጹ። ሎሚ ንዝተሰቐለ ክርስቶስ ክንርኢ ከሎና ንመስቀል ክንሳለም ከሎና ክንምለስ ትዕድመና አላ። ከምቲ አብ ሓንቲ ሓገር ንሰንደቅ ዓላምኦም ንባንደርኦም ድሕሪ ሓደ ዓወት ሓፍ አቢሎም ዘንበልብልዎ ሎሚ ንመስቀል ክርስቶስ አብ ልዕሊ ኃጢአት ዝተዓወተላ ዕለት ስለ ዝኾነ ዓወት ክንእውጅ አብ ልዕሊ ድኽመትናን ክፍኣትናን እዋኑ እዩ። ኩኖ እዚ እንርእዮ መስቀል ክርስቶስ አሎ እዚ መስቀል አብ ክርስቶስ ከብጽሐና ምልክትና እዩ።

እዚ መስቀል ከም ሓደ ፊልትሮ እዩ። ከምቲ ፊልትሮ ንገፈል ንዘየድሊ ክሓልፍ ዝኸልክል ከምኡ መስቀል ክርስቶስ መጽሪይና እዩ። ከምቲ ፊልትሮ አጽርዩ ዘሕልፍ ኢየሱስ ከአ ብመስቀሉ አጽርዩና እዩ። ንሱ ብስቅለቱ ንጽልኢ አልዩ አብ ክንድኦ ፍቕሪ ዘራኡልና። ንፍርሓት አልዩ ነጻነት አዊጅልና፤ ንቕንኢ አልዩ አብ ሓልዮት ቀይሩልና። ንሰይጣንን ንቅተለትን አልዩ ንአምላኽን ሕድገትን አምጺኡልና።

ኢየሱስ ሎሚ ተደናገጽቲ አይኮኑን ዘድልይዎ ዘለዉ ንኣኡ ዝመስሉ መገዱ ዝኸተሉ ነቲ ንሱ ዝሓለፎ መገዲ ብኣኡ ዝጉዓዙ እዋ ብሞት ዓወት ዝእውጁ እዩ ዝደሊ ዘሎ። ንሱ ብሓቂ ዝኸተልዎ እምበር ዝዛነዩ አይኮነን ዝደሊ ዘሎ። አብ ገተሰማኒ መጺእና ነፍሲ ወከፍና ምስኡ ክንወሃሃድ ክንጸሪ ክንቅየር ይደልየና አሎ።

ማርያም አደ ኢየሱስ ናይ እዚ ኩሉ አብነትና እያ። ብስቓይ ዝርከብ ፍቕሪ አብአ ኢና እንምሃሮ። ንሳ አብ እግሪ መስቀል ደው ኢላ ተስፋ አይቆረጸትን፤ ናይ ወዳ ስቕለት እውን ደው ክተብሎ አይደለየትን አብኡ ደው ኢላ ንርእሳ ምስቲ ስቕለት ሓዊሳ አብኡ እምነት ገራ አምላኽ ነዚ ዘስካሕክሕ ፍጻሜ ከም ዝቕይሮ አሚና ተጓዲዛ። ንሕና እውን አብ ቅድሚ ገተሰማኒን መስቀልን ከም ማርያም ክንከውን እሞ ንኃጢአት አብ ተስፋን ሕድገትን ክንቅይሮ ይዕድሙና።

እቲ መወዳእታ ዘይብሉ ፍቕሪ ኢየሱስ አብ መስቀል ምንጭን መሰረትን ናይ ኩሎም ምስጢራት እዩ። ስቓይቱ ምንጪ ዘለዓለማዊ ድሕነትና እዩ። እቲ አብ መስቀል ዝተሰብረ ሰውነቱ እቲ አብ መስቀል ዝወሓዘ ደሙ ንአና ናይ ሕይወት እንገራን ሓቂ ናይ ድሕነት ወይንን ኮይንልና። ካብ ጎኑ ዝፈሰሰ ማይ ምንጪ ጥምቀትና ኮይኑ ምስኡ የወሃህደናን መገዲ መንግስቱን አብ ሕይወትን ክንሳተፍ መገዲ ይኸፍተልና።

ብዙሓት አብ ትሕቲ መስቀል ኮይኑም ጣዕምን ትርጉምን መስቀል ከስተማቕሩ ምስጀመሩ ሕይወቶም ቀይሮም ፍሉይ ፍቕሪ ክርስቶስ ሒዝዎም ሕይወቶም ዝቐየሩ አለዉ። ብዙሓት ቅዱሳን ትርጉም መስቀል ስለ ዝፈልጡ ንቅድስና ባቕዶም።

መስቀል ቀዳማይ መልእኽቱ ምሕረት እዩ። አብ መስቀል ነቶም ዝሰቕልዎ ምሒሩ፤ ልዕሊኡ ኸአ ነቲ ብሰንኪ ወለድና ዝአተወና ኃጢአት ስዒሩ ሕድገት ኃጢአት አምጺኡልና። ሎሚ ከቢዱ ዘሎ አምላኽ ምምሓር አብዩ ዘይኮነ ሰብ ክምሓር አይሓትትን እዩ ዘሎ። መስቀል እምብአር ምልክት ምሕረት ምዃኑ ክንገክር እሞ ምሓረና ክንብል ሎሚ መዓልቱ እዩ።

አብ ትሕቲ መስቀል ቀሪብና ምሒረ አሎኹ ንበል። ክንምሕር ክንጉዓዞ ዝግብአና ነገራት አሎና።

- **ንአምላኽ ርኢና ክንክእል አሎና።** ክምሕር አምላኽ ከምዝምሓረኒ ክፈልጥ እሞ ነቲ ከማይ ዝበለ ሓወይ/ሓፍተይ ክምሕር። አብ ስቓይ አብ ውርደት ከሎኽ ምሒረ ክትብል ከቢድ እዩ እንተኾነ ኢየሱስ ነዚ እዩ ምሂሩና። ምሓሩ ክትምሓሩ ኢሉ ምሂሩና።
- **ናይ ርእስና ድኽመት ኃጢአት አለለና ክንክእል አሎና።** ንርእስና ክንርኢ እንተ ክኢልና ንኸፍአትና ኃጢአትና ጠሚትና እንተ ክኢልና ብሓቂ ክንምሕር አይከጸግመናን እዩ። ንርእሱ ዝርኢ ናይ ካልኣት ድኽመት አይርእን እዩ። ንርእሱ ዘይፈልጥ ጥራሕ እዩ ናይ ካልኣት ኃጢአት ዝርኢ።
- **ናይ ዓርቢ ስቕለት ምስጢር ክንፈልጥ ይግብአና።** አብ መዓልቲ ዓርቢ ስቕለት ወዲ አምላኽ ክርስቶስ ዘርአየና ዘምሃረና ኩሉ ክንልወጥ ሓጋዚና እዩ። ሰባት ንክርስቶስ አብ መስቀል ርኢና ክሳብ ዘይከኣልና ኩሉ ከቢድ እዩ።
- **ሎሚ ንስምዒትና ንትዕቢትና እንስዕራሉ ዕለት ምዃኑ ምገካር።** ትሕትና ለቢስና ንሥጋና ክንማርኽ አብቲ ጩካን ልብና መስቀል ክርስቶስ ክንተክል እሞ ጩራ ትንሣኤ ርኢና ክንክእል።
- **ንፍሉይ ኃጢአትና ጉድለትና ክንናዘዝ ይግባእ።** ዝናዘዝ ሰብ ምሕረት ስለ ዝሓትት ክምሕር አይጸግሞን እዩ። ክትናዘዝ ናይ ሕልና መርመራ ገርና ነቲ ዝወደቕናዮ ብብሓደ ክንስሓሉ አሎና። ሎሚ ምዓልቲ ጽሬት ሕልናና እዩ ሽዑ ንምሕረት አምላኽን ንከማና ዝበሉ ክንምሕር እይክኸብደናን እዩ።

ዕለት ዕለት መስቀልኩም ጸርኩም ስዓቡኒ ይብለና አሎ ክርስቶስ መገዲ መንገስተ ሰማይ ብዘይ መስቀል አይኮነን። ሞት ጸልማት ሸፊንዎ ንአምላኽ ክርኢ ጸጊምዎ ንዘሎ ልብና ሎሚ ስዒርና ከምቲ ፈያታይ ዘየማን መንግስተ ሰማይ ንስረቃ። አብ ትሕቲ መስቀል ብኸያት ሓዘን ዘይኮነ ክነርኢ ዝግብአና ዓወት አብ ክርስቶስ እዩ ክነርኢ ዘሎና። እሞ ሎሚ ኃጢአትና አብ ትሕቲ መስቀል ክሕጸበልና ምብሉእ እምነት ቀሪብና ምስ አምላኽን ሰብን ንተዓረቕ።

አባ ንጉሠ ፍሥሓ።

